

**சாராம்சம்:** இனிய குழந்தைகளே, உங்கள் முழுமையான ஆஸ்தியைக் கோருவதற்கு ஒரேயொரு தந்தையின் மீது முழுமையான அன்பைக் கொண்டிருங்கள். உங்களுடைய அன்பு சரீர்தாரிகளுக்கானதாக இருக்கக்கூடாது.

**கேள்வி:** உங்கள் தேவ சமுதாயத்திற்கு உரியவர்களின் மனதிலிருந்து எவ் வார்த்தைகள் எதிரொலிக்கும்?

**பதில்:** தந்தையை நினைவுசெய்வதனால் பாவங்கள் அழிக்கப்படுகின்றன என்றும், தேவ தர்மம் ஸ்தாபிக்கப்படுகின்றது என்றும் நீங்கள் அவர்களுக்குக் கூறுகின்றபோது, இவ் வார்த்தைகள் அவர்களினுள்ளே தொடர்ந்தும் எதிரொலிக்கும். தாங்கள் தேவர்கள் ஆகவேண்டும் என்பதும், தங்களுடைய உணவும், பானமும் தூய்மையாக இருக்க வேண்டும் என்பதும் அவர்களது புத்தியில் பிரவேசிக்கும்.

**பாடல்:** கள்ளங்கபடமற்ற பிரபுவைப் போன்று தனித்துவமானவர் எவருமில்லை.

ஓம் சாந்தி. கள்ளங்கபடமற்ற பிரபுவின் குழந்தைகள் செவிமடுக்கின்றார்கள். யாரைச் செவிமடுக்கின்றார்கள்? கள்ளங்கபடமற்ற பிரபுவை ஆகும். சிவனே கள்ளங்கபடமற்ற பிரபு என அழைக்கப்படுகின்றார். அவரது பெயர் சிவன் ஆகும். “கள்ளங்கபடமற்ற பிரபுவின் குழந்தைகள்” என்றால் சிவனின் குழந்தைகள் என்பதாகும். ஆத்மாக்கள் தங்களது செவிகளினால் செவிமடுக்கின்றார்கள். குழந்தைகளாகிய நீங்கள் இப்பொழுது ஆத்ம உணர்வுடையவர்கள் ஆகிவிட்டீர்கள். குழந்தைகள் முரளியை ஒலிப்பதிவு நாடாவில் செவிமடுக்கும் போது சிவபாபாவே தனது அறிமுகத்தைத் தங்களுக்குக் கொடுக்கின்றார் எனப் புரிந்துகொள்கின்றார்கள். நீங்கள் பரமாத்மா பரமதந்தை என்றழைத்த, கடவுள் என்று குறிப்பிடுகின்ற நானே, ஆத்மாக்கள் அனைவரினதும் தந்தையாவேன். அவர் எப்போதும் தந்தை என்றே அழைக்கப்படுகின்றார். அவர் தந்தை என யார் கூறுகின்றார்? ஆத்மா. ஆத்மா இப்பொழுது ஞானத்தைப் பெற்றுள்ளார். வேறு எந்த மனிதரிடமும் இந்த ஞானமில்லை. ஆத்மாக்களாகிய நாங்கள் இரு தந்தையரைக் கொண்டுள்ளோம்: ஒருவர் சரீர்தாரி, மற்றவர் அசரீரியானவர். நான் பரமதந்தை என்று வேறு எவருமே கூற முடியாது. தந்தையைத் தவிர வேறு எவராலும் உங்களுக்கு இதைக் கூற முடியாது. தந்தையே கேட்கின்றார்: நீங்கள் “தந்தையாகிய கடவுளான, பரமாத்மா பரமதந்தை” என்று கூறும்போது யாரைக் குறிப்பிடுகின்றீர்கள்? நீங்கள் லௌகீகத் தந்தையையா அல்லது இந்த உலகிற்கு அப்பாலுள்ள தந்தையையா குறிப்பிடுகின்றீர்கள்? உங்கள் லௌகீகத் தந்தையை, “தந்தையாகிய கடவுள்” என அழைப்பீர்களா? ஹிந்தியிலே “பரமபிதா” (பரமதந்தை) என்று ஒரு சொல் இருக்கின்றது. அவர் மாத்திரமே அசரீரியானவர். “ஈஸ்வர், பிரபு அல்லது பகவான்” என்று கூறுவது தந்தை என்ற உறவுமுறையை நிரூபிக்கவில்லை. “தந்தையாகிய கடவுள்” என்ற சொற்றொடர் நல்லது. ஆத்மா கூறுகின்றார்: அவர் எனது தந்தையாகிய கடவுள். லௌகீகத் தந்தை சரீரத்தின் தந்தையாவார். உங்களுக்கு எத்தனை தந்தையர் உள்ளனர் என நீங்கள் அனைவரும் கேட்கப்படுகின்றீர்கள். ஒருவர் லௌகீகத் தந்தை, மற்றவர் இந்த உலகிற்கு அப்பாலுள்ள தந்தையாவார். இருவரில் யார் மகத்துவமானவர்? அப்பாலுள்ள தந்தை என்றே நிச்சயமாகக் கூறப்படும். அவரது புகழானது தூய்மையற்ற அனைவரையும் தூய்மையாக்குகின்ற அப்பாலுள்ள தந்தை என்பதாகும். நீங்கள் இப்பொழுது இதைப் புரிந்துகொள்கின்றீர்கள். உலகிலுள்ள எவருமே இதைப் புரிந்துகொள்வதில்லை. நீங்கள் அப்பாலுள்ள தந்தையை நேசிக்கின்றீர்கள் எனத் தந்தை விளங்கப்படுத்தியுள்ளார். ஏனையோர் விநாச காலத்தில் அன்பற்ற புத்தியைக் கொண்டிருக்கின்றார்கள். இப்பொழுது விநாசத்திற்கான நேரமாகும். அதே மகாபாரத யுத்தம் இடம்பெற இருக்கின்றது என மக்கள் அறிவார்கள். அவர்கள் ஒருவருக்கொருவர் ஆகாய விமானங்களையும், தாங்கிகள் போன்றவற்றையும் தொடர்ந்தும் விநியோகம் செய்கின்றார்கள். அவர்கள் பணத்திற்குப் பதிலாக மற்றைய தேசத்தவர்கள் வேண்டுவனவற்றைக் கொடுக்கின்றார்கள். அவர்கள் கடனுக்கும் அவற்றை விநியோகம் செய்கின்றார்கள். அவர்கள் ஆகாய விமானங்களையும், வெடிபொருட்கள் போன்றவற்றையும் வாங்குகின்றார்கள். அப்பொருட்கள் அனைத்தும் மிகவும் விலையுயர்ந்தவை. வெளிநாட்டிலுள்ளவர்கள் அவற்றை உற்பத்தி செய்து அவர்களுக்கு விற்கின்றனர். பாரதமக்கள் ஆகாயவிமானங்கள் போன்றவற்றை விற்பனை செய்வதில்லை. இந்தப் பொருட்கள் அனைத்தும் வெளியிலிருந்தே வந்துள்ளன. அவர்கள் வாங்கியுள்ள பொருட்களை நிச்சயமாகப் பயன்படுத்துவார்கள். அவர்கள் அவற்றை அப்பால் வீசி விடுவதற்காக வாங்குவதில்லை. அதுவே விநாச காலத்தில் ஐரோப்பாவில் வாழ்கின்ற, அன்பற்ற புத்தியைக் கொண்ட யாதவ சமுதாயமாகும். அதில் அனைவரும் அடங்குகின்றனர். பாரதம் அழிவற்ற தேசம், ஏனெனில் இதுவே அநாதியான தந்தையின் பிறப்பிடமாகும். பழைய உலகம் அழிக்கப்பட இருக்கின்றபோதே தந்தை வருகின்றார், அவர் ஒருபோதும் அழியாத தேசத்திலேயே பிறப்பெடுக்கின்றார். தந்தை வந்ததனாலேயே, அவர்கள் சிவனின் பிறந்ததினத்தைக் கொண்டாடுகின்றார்கள். ஆயினும், சிவபாபா எப்போது வருகின்றார் என அவர்கள் அறியார்கள். விநாசத்திற்கான ஆயத்தங்கள் செய்யப்படுகின்ற நேரத்திலேயே அவர் வருகின்றார். தந்தை இப்பொழுது கூறுகின்றார்: அது ஐரோப்பாவில் வாழுகின்ற யாதவ சமுதாயம். அவர்கள் சத்தியயுகத்தில் இருக்க மாட்டார்கள். அங்கே பௌத்தர்களோ அல்லது கிறிஸ்தவர்களோ இருக்க மாட்டார்கள். தந்தை கூறுகின்றார்: அவர்கள் விநாச காலத்தில் அன்பற்ற புத்தியைக் கொண்டிருக்கின்றார்கள், ஏனெனில் அவர்கள் பரமதந்தையைச் சர்வவியாபி என்று கூறுகின்றனர். நீங்கள் விநாசகாலத்தில் அன்பான புத்தியைக் கொண்டிருக்கின்றீர்கள். நீங்கள் தந்தையை அறிவீர்கள். நீங்கள் 84 பிறவிகள் எடுத்துள்ளீர்கள் எனப் புரிந்துகொள்கின்றீர்கள். உங்களுடைய 84 பிறவிக் காலத்தில் நீங்கள் தமோபிரதானாகவும், பாவாத்மாக்களாகவும் ஆகிவிட்டீர்கள். பாரதமக்களே 84 பிறவிகள் எடுக்கின்றார்கள். நாடகம் இப்பொழுது முடிவிற்கு வருகின்றது, அனைவரும் வீடு திரும்ப வேண்டும். தந்தை உங்களுக்கு

இராஜயோகம் கற்பிக்கின்றார். இது அனைவருக்கும் கணக்குத் தீர்க்கும் நேரமாகும், அதாவது, மரணத்துக்கான நேரமாகும். அந்த யாதவர்கள் கடவுள்மீது அன்பற்றவர்கள், இதனாலேயே அன்பற்ற புத்தியைக் கொண்டவர்கள் இருக்கின்றார்கள் எனக் கூறப்பட்டுள்ளது. சரீரதாரிகளிடம் அன்பு செலுத்தாதீர்கள்! அவர்களும் படைப்புக்களே; அவர்களிடமிருந்து ஓர் ஆஸ்தியைப் பெற முடியாது. ஒரு சகோதரர் ஒரு சகோதரிடமிருந்து ஆஸ்தியைப் பெற முடியாது. இது மிகத்தெளிவாக விளங்கப்படுத்தப்பட்டுள்ளது. விநாச காலத்தில் அவர்கள் அன்பற்ற புத்தியைக் கொண்டிருக்கின்றார்கள் எனவும், ஆனால் நீங்கள் அன்பான புத்தியைக் கொண்டிருக்கின்றீர்கள் எனவும் குழந்தைகளாகிய நீங்கள் இப்பொழுது புரிந்துகொள்கின்றீர்கள். இதிலும்கூட பெருமளவு அன்புடையவர்கள் தந்தையிடம் நிறைந்த அன்பு கொண்டுள்ளனர். நாங்கள் தந்தையிடமிருந்து 21 பிறவிக்களுக்கு, சுவர்க்கம் எனும் எங்கள் ஆஸ்தியைக் கோருகின்றோம். பாபா மாத்திரமே எங்களுக்கு உண்மையைக் கூறுகின்றார். நாங்கள் வேறு எவர் மீதும் அன்பு செலுத்தக்கூடாது. ஒரு புதிய கட்டடம் கட்டப்படும் போது அவர்கள் புதியதையே விரும்புகின்றார்கள். பழையது அழிக்கப்படும் எனப் புரிந்துகொள்ளப்படும். நீங்களும் தொடர்ந்தும் பழைய உலகிலிருந்து உங்களின் இதயத்தை அகற்ற வேண்டும். தந்தை விளங்கப்படுத்துகின்றார்: நாளுக்கு நாள், குழலும் தொடர்ந்து மோசமடையும். எவ்வாறு அதிகளவு குழப்பங்கள் உள்ளன என நீங்கள் பார்க்க முடியும்! எனவே அனைத்துமே இப்பொழுது அழியப் போகின்றது என உங்களால் புரிந்துகொள்ள முடியும். நாங்கள் புதிய உலகிற்குச் செல்ல வேண்டும். எனவே புதிய உலகை நினைவுசெய்ய வேண்டும். எல்லையற்ற தந்தையும் ஆஸ்தியும் நினைவுசெய்யப்பட வேண்டும். வேறு எவரையும் நினைவுசெய்வதால், எதையுமே அடைய முடியாது. மக்கள் பக்தி மார்க்கத்தில் கடவுளை அதிகளவு நினைவுசெய்கின்றார்கள்! தங்கள் பெற்றோர், நண்பர்கள், உறவினர்களை நினைவுசெய்கின்ற போதே, அவர்கள் தேவர்களையும் பெருமளவு நினைவு செய்கின்றனர். அவர்கள் கங்கையில் நீராட்ச் சென்று, அதைத் தூய்மையாக்குபவர் என அழைக்கின்றார்கள்! ஓர் அம்பு எய்யப்பட்டு அம்பு தைத்த இடத்தில் கங்கை வெளியாகியதாகச் சித்தரிக்கப்பட்டுள்ளது. அவர்கள் கங்கை நீரை வாயினுள் (ஒருவர் மரணத் தறுவாயிலுள்ள போது) விடுகின்றார்கள். அவர் சில துளிகள் கங்கை நீரைப் பெற்றாலும் முக்தி பெறுவார் என அவர்கள் நம்புகின்றார்கள். தந்தை கூறுகின்றார்: இங்கே இது ஞானம் பற்றிய விடயமாகும். நீங்கள் சிறிதளவு ஞானத்தைக் கேட்டாலும் அதன் பலனைப் பெறுவீர்கள். இது இந்த ஞானத்தைச் செவிமடுக்கின்ற விடயமாகும். அமிர்தம் என்பது பருகுவதற்கான பாணமல்ல; அது ஞானமாகும். போக் படைக்கும் நாளில் உங்களுக்குப் பருகுவதற்கு அமிர்தம் கொடுக்கப்படுகின்றது என நினைக்காதீர்கள்; இல்லை, அது இனிய நீராகும். ஆயினும் இது ஞானம் பற்றிய விடயமாகும். ஞானம் என்றால், தந்தையையும் உலகின் ஆரம்பம், மத்தி, இறுதி பற்றியும் அறிந்துகொள்வதுடன், எவ்வாறு இவ்வுலகச் சக்கரம் சுழல்கின்றது, யார் 84 பிறவிகள் எடுக்கின்றார்கள் எனப் புரிந்துகொள்வதுமாகும். அனைவரும் இந்தளவு எண்ணிக்கையான பிறவிகளை எடுக்க முடியாது. பாரதமக்களே முதலில் வருகின்றார்கள். அவர்களே முழுமையாக 84 பிறவிகள் எடுப்பவர்கள். தேவர்களாக இருந்தவர்கள் 84 பிறவிகள் எடுத்து, தூய்மையற்றவர்கள் ஆகுகின்றார்கள். பின்னர் தந்தை வந்து, முட்களை மலர்களாக மாற்றுகின்றார். மக்கள் சரீர உணர்வுடையவர்களாகி, ஐந்து விகாரங்களில் சிக்கியுள்ளார்கள். இப்பொழுது இது இராவண இராச்சியமாகும். சத்தியயுகம் தேவ இராச்சியமாக இருந்தது. சிவபாபா மாத்திரமே சுவர்க்க பூமியைப் படைக்கின்றார். அது சூரிய வம்சத்தவராகிய இலக்ஷ்மி, நாராயணனின் இராச்சியமாக இருந்தது. ஸ்தாபனை இப்பொழுது இடம்பெறுகின்றது என்பதை நீங்கள் அறிவீர்கள். விநாச காலத்தில் அன்பான புத்தியைக் கொண்டிருப்பதனால் நீங்களே வெற்றியடைகின்றீர்கள்; நீங்கள் முழு உலகையும் வெற்றி கொள்கின்றீர்கள். இதை மிக நன்றாக நினைவில் வைத்திருங்கள்! இப்பொழுது கலியுகத்தில் இருக்கின்ற பாரதமக்களாகிய நீங்கள் மாற்றமடைந்து சுவர்க்கத்திற்குச் செல்வீர்கள். பழைய உலகம் துறக்கப்பட வேண்டும். அந்த விகாரமான உறவுமுறைகளே பந்தனம் என அழைக்கப்படுகின்றன. நீங்கள் விகாரமான பந்தனங்களை விட்டு, விகாரமற்ற உறவுமுறைகளுக்குள் பிரவேசித்துள்ளீர்கள். பின்னர் உங்கள் அடுத்த பிறவியில் நீங்கள் எந்த விகாரமான பந்தனத்திற்குள்ளேயும் பிரவேசிக்க மாட்டீர்கள். அங்கே விகாரமற்ற உறவுமுறைகள் மாத்திரமே உள்ளன. இந்நேரத்திலோ விகாரமான பந்தனங்கள் உள்ளன. ஆத்மா கூறுகின்றார்: நான் சிவபாபாவில் அன்பு செலுத்துகிறேன். பிராமணர்களாகிய நீங்கள் அவர்மீது அன்பு செலுத்துகின்றீர்கள், ஏனெனில் நீங்கள் அவரை மிகச்சரியாக அறிந்துள்ளீர்கள். நீங்கள் தந்தையையும், உலகச் சக்கரத்தையும் அறிவீர்கள், நீங்கள் பிறருக்கும் விளங்கப்படுத்துகின்றீர்கள். நீங்கள் மற்றவர்களுக்கு எவ்வளவுக்கு அதிகமாக விளங்கப்படுத்துகின்றீர்களோ, அந்தளவிற்கு அதிகமாக மக்களுக்கு நன்மை பயப்பீர்கள். பெருமளவு புரிந்துகொள்பவர்கள் திறமைசாலிகள்; அவர்களே உயர்ந்த அந்தஸ்தைப் பெறுகின்றார்கள். நீங்கள் குறைந்தளவு சேவை செய்தால் குறைந்த அந்தஸ்தையே பெறுகின்றீர்கள். முழு உலகமுமே தூய்மையற்றதாகும். அனைவருக்கும் தூய்மையற்றவர்களிலிருந்து தூய்மையாகுவதற்கான பாதையைக் காட்டுங்கள்! வேறு எந்த வழிமுறையுமில்லை. நினைவின் மூலம் மாத்திரமே பாவங்கள் அழிக்கப்படும். இந்த வார்த்தைகள் தேவ சமுதாயத்திற்கு உரியவர்களில் எதிரொலிக்கும். இதுவே சரி என அவர்கள் உணர்வார்கள். நாங்கள் உண்மையில் தேவர்கள் ஆகுகின்றோம். எங்களுடைய உணவும் தூய்மையாக இருக்க வேண்டும். இங்கேயே தெய்வீகக் குணங்கள் கிரகிக்கப்பட வேண்டும். சகல தெய்வீகக் குணங்களும் நிறைந்தவர்கள் ஆகங்கள். நீங்கள் இப்பொழுது இவ்வாறு ஆகுகின்றீர்கள். இலக்ஷ்மியும் நாராயணனும் தேவர்களாவர். நீங்கள் அவர்களுக்குப் பிரசாதம் படைக்கும்போது சிகரட்டை பிரசாதமாகப் படைக்கின்றீர்களா? சிகரட் பிடிப்பவர்களால் உயர்ந்த அந்தஸ்தைப் பெற முடியாது. அது ஒரு தெய்வீகமான செயல் அல்ல. நீங்கள்

புகைப்பிடித்து, அத்துடன் தொடர்ந்தும் வெங்காயம், உள்ளி சாப்பிடுவீர்களானால், மேலும் வீழ்ந்து விடுவீர்கள். சிலர் இந்தப் பொருட்களைத் துறக்கும்போது, தங்கள் ஆரோக்கியம் மோசமடைவதாகக் கூறுகின்றார்கள். தந்தை கூறுகின்றார்: சிவபாபாவை நினைவுசெய்யுங்கள்! அந்தப் பழக்கங்கள் அனைத்தையும் துறவுங்கள், நீங்கள் சற்கதி அடைவீர்கள். பலர் புகைப்பிடிக்கும் பழக்கத்தைக் கொண்டிருக்கின்றார்கள். தேவர்களுக்கு இவை ஒருபோதும் பிரசாதமாகப் படைக்கப்படுவதில்லை என விளக்கம் கொடுக்கப்பட்டுள்ளது. நீங்கள் இங்கே அவர்களைப் போன்றவர்கள் ஆகவேண்டும். நீங்கள் தொடர்ந்தும் அசுத்தமானவற்றை உண்கின்ற போது, துர்நாற்றம் இருக்கும். சிகரட் பிடிப்பவர்களிலிருந்து அல்லது மது அருந்துபவர்களிலிருந்து துர்நாற்றம் பரவுகின்றது. குழந்தைகளாகிய நீங்கள் தெய்வீகக் குணங்களைக் கிரகித்து, வைஷ்ணவர்களாக (முற்றிலும் தூய மரக்கறி உண்பவர்கள்) ஆகவேண்டும். விஷ்ணுவின் குழந்தைகள் இருப்பதைப் போன்று நீங்கள் தேவ குழந்தைகள். இங்கே நீங்கள் கடவுளின் குழந்தைகள். இது உங்களின் அதிமேன்மையான பிறப்பாகும். நீங்கள் தேவர்களை விடவும் அதிமேன்மையானவர்கள். நீங்களே பிறரையும் மேன்மையாக்குபவர்கள். இது எல்லையற்ற தந்தையின் பணி (மிஷன்) ஆகும். கிறிஸ்தவர்களுக்கும் ஒரு பணி உள்ளது: அவர்கள் பலரைத் தங்கள் கிறிஸ்தவ மதத்திற்கு மாற்றுகின்றார்கள். இது கடவுளின் பணியாகும். நீங்கள் சூத்திரர்களிலிருந்து, பிராமணர்களாக மாற்றப்பட்டுள்ளீர்கள், பின்னர் நீங்கள் தேவ தர்மத்திற்கு மாற்றப்படுகின்றீர்கள். நீங்கள் இப்பொழுது சூத்திரர்களிலிருந்து, பிராமணர்கள் ஆகியுள்ளீர்கள் என அறிவீர்கள். நீங்கள் மரணித்து வாழ்கின்றீர்கள், பின்னர் தேவர்கள் ஆகுவீர்கள். நீங்கள் கருப்பையின் மூலம் பிறப்பெடுப்பீர்கள். தந்தை இங்கே உங்களைத் தர்மாத்மாக்கள் ஆக்குவதற்கே உங்களைத் தத்தெடுத்துள்ளார். தந்தை உங்களைத் தனக்கு உரியவர்கள் ஆக்கியுள்ளார். தந்தை குழந்தைகளாகிய உங்களுக்குக் கற்பிக்கின்றார். நீங்கள் பிராமணர்கள் ஆகிப் பின்னர் தேவர்கள் ஆகுகின்றீர்கள். அந்த மனிதர்கள் மிக மேன்மையானவர்கள்; அவர்களிடம் சகல தெய்வீகக் குணங்களும் உள்ளன. ஆத்மாக்களாகிய நீங்கள் தூய்மையாகின்றபோது, உங்களுக்குத் தூய சரீரங்கள் தேவையாகும். பழைய சரீரம் அழிக்கப்பட்டு, பின்னர் நீங்கள் புதிய, சதோபிரதான் சரீரத்தைக் கொண்டிருப்பீர்கள். சத்தியயுகத்தில் பஞ்ச தத்துவங்களும் சதோபிதானாக இருக்கின்றன. தந்தை கூறுகின்றார்: நீங்கள் சூத்திர குலத்திற்கு உரியவர்களாக இருந்தீர்கள். நீங்கள் இப்பொழுது பிராமண குலத்துக்கு உரியவர்களாக உள்ளீர்கள், பின்னர் தெய்வீகக் குலத்துக்குச் செல்வீர்கள். நீங்கள் 84 பிறவிகளை எடுப்பீர்கள். பிராமணக் குலம் மறைக்கப்பட்டுள்ளது (திரிமூர்த்தி படத்திலிருந்து) தந்தை இப்பொழுது உங்களைச் சூத்திரர்களிலிருந்து பிராமணர்களாகவும், பின்னர் தேவர்களாகவும் மாற்றுகின்றார். பிராமணர்களாகிய நீங்களே உச்சிக்குடுமிகள். குத்துக்கரண விளையாட்டுக்கள் உள்ளன. நீங்கள் இப்பொழுது பிராமணர்கள், பின்னர் நீங்கள் தேவர்களாகவும், சத்திரியர்களாகவும் ஆகுவீர்கள்.... பின்னர் நீங்கள் மீண்டும் ஒருமுறை பிராமணர்கள் ஆகுவீர்கள். இதுவே சக்கரம் என அழைக்கப்படுகின்றது. நீங்கள் இப்பொழுது பிராமண குலத்தில் உள்ளீர்கள். இந்நேரத்தில் உங்களுக்கு இந்த ஞானம் கொடுக்கப்படுகின்றது, பின்னர் நீங்கள் வெகுமதியைப் பெறுவீர்கள். அங்கே நீங்கள் இந்நேரத்தில் செய்யும் முயற்சிக்கேற்ப, வரிசைக்கிரமமாக 21 பிறவிகளுக்குச் சந்தோஷமாக இருப்பீர்கள். சிலர் அரச குலத்திற்குள் செல்வார்கள், ஏனையோர் பிரஜைகள் ஆகுவார்கள். அரச குலத்தில் அதிகளவு சந்தோஷம் இருக்கின்றது. பின்னர் கலைகள் தொடர்ந்தும் குறைவடைகின்றன. நீங்கள் 84 பிறவிகளின் ஞானத்தைப் பெற்றுள்ளீர்கள். நீங்கள் இப்பொழுது அனைத்தையும் நினைவுகூருகின்றீர்கள். தந்தை வந்து விளங்கப்படுத்துகின்றார்: இனிமையிலும், இனிமையான குழந்தைகளே, உங்கள் 84 பிறவிகள் இப்பொழுது முடிவிற்கு வருகின்றன. சிலர் 84 பிறவிகளை எடுத்துள்ளனர், ஏனையோர் 80, 60 அல்லது 50 பிறவிகளை எடுத்துள்ளார்கள். பாரத மக்களாகிய நீங்களே, அதிகளவு சந்தோஷத்தைக் காண்கின்றீர்கள். இந்த நாடகத்தில் உங்களின் பெயர் புகழப்பட்டுள்ளது. நீங்கள் தேவர்களையும் விட அதிமேன்மையானவர்கள். நீங்கள் பூஜிக்கத்தக்கவர்களாக ஆகுகின்றீர்கள் என்பதை அறிவீர்கள். நாங்கள் சத்தியயுகத்தில் எவரையும் பூஜிப்பதுமில்லை, எவரும் எங்களைப் பூஜிப்பதுமில்லை. அங்கே நாங்கள் பூஜிக்கத்தகுந்தவர்கள், பின்னர் கலைகள் தொடர்ந்தும் குறைவடைகின்றன. பூஜிக்கத் தகுதிவாய்ந்தவர்களிலிருந்து, நாங்கள் பூஜிப்பவர்களாகி, தலை வணங்குகின்றோம். நாங்கள் துவாபரயுகத்தில், பூஜிப்பவர்களாகத் தொடங்குகின்றோம். இறுதியில் அனைவரும் கலப்படம் உள்ளவர்களாக ஆகியுள்ளார்கள். இந்தச் சரீரம் பஞ்ச தத்துவங்களினால் ஆனது. எவராவது பஞ்ச தத்துவங்களை வணங்கினால், அது தீய ஆவிகளை வணங்குவது என அழைக்கப்படுகின்றது. அனைவரிலும் ஐந்து தீய ஆவிகள் உள்ளன. சரீர உணர்வு எனும் தீய ஆவி உள்ளது, பின்னர் காமம், கோபம் எனும் தீய ஆவிகள் உள்ளன. நீங்கள் தீய ஆவிகளின் சமுதாயம் என்று கூறினாலும், அசுர சமுதாயம் என்று கூறினாலும், இரண்டும் ஒன்றேதான். தந்தை வந்து, மீண்டும் ஒருமுறை தேவ சமுதாயத்தை உருவாக்குகின்றார். தந்தை உங்களைத் தீய ஆவிகளிலிருந்து விடுவிக்க வருகின்றார். அவர் உங்களைத் தேவர்கள் ஆக்குவதற்காக, அவருடன் யோகம் செய்ய வைக்கின்றார். குருநானக்கும், மனிதர்களைத் தேவர்களாக மாற்றிய பரமாத்மா பரமதந்தையின் புகழ் பாடினார். அவர் மாத்திரமே தூய்மையற்றவர்களைத் தூய்மையாக்குபவராவார். அச்சா.

இனிமையிலும், இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத்தந்தை ஆன்மீகக்குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. பிராமணர்களிலிருந்து, தேவர்கள் ஆகுவதற்கு உங்களிடமுள்ள அகத்தமான பழக்கங்கள் அனைத்தையும் துறவுங்கள். சூத்திரர்கள், பிராமண தர்மத்துக்கு மாற்றப்பட்டு, தேவர்களாக ஆக்கப்படுவதற்கு அவர்கள் கடவுளின் பணியுடன் ஒத்துழைக்க வேண்டும். புகைப்பிடித்தல், மது அருந்துதல் போன்ற தீய பழக்கங்கள் அனைத்தையும் துறவுங்கள்.
2. விநாசத்துக்கான இந்நேரத்தில், ஒரேயொரு தந்தையிடம் உண்மையான அன்பைக் கொண்டிருங்கள். பழைய வீடு அழிக்கப்பட உள்ளது, எனவே உங்கள் இதயத்தை அதிலிருந்து அகற்றி, அதைப் புதிய உலகுடன் இணையுங்கள்.

**ஆசீர்வாதம்:** நீங்கள் மரணித்து வாழ்கின்ற ஸ்திதி மூலம் உங்களில் தைரியமும் உற்சாகமும் எனும் அழிவற்ற முத்திரையைப் பதித்து, அனைத்துப் பேறுகளினாலும் நிறைந்துள்ளவர்கள் ஆகுவீர்களாக.

அனைத்துப் பேறுகளினாலும் நிறைந்துள்ளவர்களின் ஒவ்வொரு செயற்பாட்டிலும் கண்களிலும் முகச்சாயல்களிலும் ஊக்கமும் உற்சாகமும் தென்படுகின்றன. எவ்வாறாயினும், உங்களில் தைரியமும் உற்சாகமும் எனும் அழிவற்ற முத்திரையைப் பதிப்பதற்கு, இறை கோட்பாடுகளுக்கு எதிராகவுள்ள, உங்கள் கடந்த காலச் சம்ஸ்காரங்களிலும், சுபாவத்திலும், எண்ணங்களிலும், செயல்களிலும் மரணித்து வாழ வேண்டும். ஒரு சத்தியத்தைச் செய்தல் எனும் ஆளியை போட்டு, தொடர்ந்தும் உங்கள் சத்தியத்துக்கேற்ப, நடைமுறையில் முன்னேறிச் செல்லுங்கள். நீங்கள் உற்சாகத்தையும் தைரியத்தையும் கொண்டுள்ளபொழுது, தொலைவிலிருந்தே பேறுகளின் பிரகாசம் தென்படும்.

**சுலோகம்:** மேலாக்களிலும், ஜமேலாக்களிலும் (குழப்பங்கள்) இலேசாகவும், ஒளியாகவும் இருப்பவர்களே, தாரணையின் சொருபங்கள் ஆவீர்.

\*\*\*ஓம் சாந்தி\*\*\*